



IL-FOSOS SINONOMI MAL-FLORIANA

Minn Simon A. Bonello
(President Onorarju tas-Socjeta Filarmonika Vilhena)

Għaliex il-fosos huma sinonimi mal-Floriana? Ir-risposta hija sempliċi. Meta wiehed isemmi l-fosos f'moħħu tiġih il-Floriana. Mill-banda l-oħra, Maltin mhux Furjaniżi meta jsemmulhom il-Floriana moħħhom imur fi Pjazza San Publu, jiġifieri Fuq il-Fosos.

Il-Kavallieri ta' l-Ordni ta' San Ġwann meta waslu Malta hasbu biex isiru fosos sabiex jinħażen il-qamħ. Dan sar għaliex dejjem kienu inkwetati minn xi assejju mit-Torok jew imblokk biex hażniet ma jaslux f'pajjiżna. Naturalment, barra fosos inbnew ukoll imħażen kbar bħal dawk li hemm fix-Xatt ta' Pintu biex jiġu maħżuna bl-ikel. Il-fosos huma mhaffrin fl-art, forma ta' qanpiena u mgħottija b'tappiera kbira tal-ġebel biex meta kien ikun hemm il-qamħ il-fossa tiġi ssiġillata bis-siment halli la tidhol u lanqas toħroġ arja.

L-ewwel fosos li thaffru kienu dawk fil-Vittoriosa u aktar tard fil-Belt Valletta meta din saret il-kapitali flok l-Imdina. Wara saru dawk il-fosos kbar (9) li nsibu ahna u sejr in lejn il-Kapuċċini. Ma' dawn inżidu dawk fil-fetha llum magħrufa bl-isem ta' Pjazza Beatu Papa Ġwanni XXIII u f'dik li kienet Pjazza Sir Filippu Sciberras, li llum ma għadhomx jeżistu minhabba li wara t-Tieni Gwerra Dinjija twaqqghu biex inbena blokk bini ta' appartament, garaxxijiet u teatru taċ-ċinema (hasra li dawn intradmu flok li setgħu ġew użati bhala bjar għall-ilma). L-appartamenti għadhom bin-nies iżda teatru llum qed jintuża bhala hanut kbir tal-hwejjeg. Fosos oħra kienu jeżistu flok fejn illum hemm Vincenti Buildings.

Madankollu, l-aktar li jispikkaw huma l-75 fossa li hemm fi Pjazza San Publu. Dawn ma sarux kif hafna jahsbu mill-Kavallieri, iżda thaffru fuq ordni ta' Richard More O'Farell, l-uniku gvernatur Kattoliku fi żmien il-hakma Brittannika. O'Farell dam gvernatur bejn l-1847 u l-1851. Parti minn Pjazza San Publu ma fihex fosos, dan għaliex tahtha hemm parti minn ġibjun kbir li għadu jingabar fih l-ilma. Erba' persuni tilfu hajjithom Fuq Il-Fosos (ta' quddiem il-knisja) meta waqghet mina fit-Tieni Gwerra Dinjija. Jinghad (ma hemm xejn dokumentat) li dawn kienu suldati Ingliżi li ippruvaw idawru din il-mina li kienet niezla bil-parachute biex ma tahbatx ma' l-art fuq il-parti esplossiva tagħha. Sfortunatament ma mrexxilhomx. Bhala tifkira, u jien rajtha b'ghajnejja, fossa qrib fejn mietu dawk is-suldati giet skolpita f'forma ta' salib b'tifkira ta' dak l-incident fatali iżda sfortunatament ukoll din il-fossa salib ma għadniex narawha.

Sas-snin sittin il-fosos kienu għadhom jintużaw, illum qed iservu biss biex ipogġu fuqhom in-nies għall-frisk fix-xhur tas-Sajf.

Kien hemm haddiema speċjalizzati fil-mili u t-tbattil tal-fosos. Kienu jintramaw tliet serratizzi biex jagħmlu forma ta' tripied u magħhom kienet tiddendel tarjola biex faċilment jitniżżel u jittella' l-qamħ jew żrieragh oħra. L-ghodda użata, inkluzi s-serratizzi u t-tarjoli, kienu jintrefgħu sakemm jerggħu jintużaw taht il-Housecraft, dik id-dar kbira li llum tintuża mid-Dipartiment ta' l-Edukazzjoni. Nittamaw li l-fosos ma jkollhomx aktar bżonn jintużaw għax jekk jiġri hekk dan ifisser li jkun ġej xi gwaj.



Soċjeta Filarmonika Vilhena - Festa 2006

Ta' kurżita` għal hafna huwa l-fatt li l-wiċċ tal-fosos fi Pjazza San Publju huwa ta' livell ogħla mill-aktar parti baxxa tal-faċċata tal-Knisja ta' San Publju. Ir-raguni hija għaliex dawn il-fosos saru wara li ġa kienet teżisti l-knisja meta allura ma kinitx kbira kif nafuha llum. Hasra li sar hekk għax kieku l-knisja kien ikollha dehra isbaħ.

Kemm saru avvenimenti importanti Fuq il-Fosos (Pjazza San Publju)? Diffiċli tagħmel malajr lista li tgħid li hija eżatta għax żgur thalli hafna barra. Kienu ta' diversi xorta - reliġjużi - politiċi - mużikali, eċċ. Fil-fehma tiegħi l-aktar importanti u li ġibdu eluf ta' nies minn kull rokna ta' Malta u Ghawdex kienu l-25 i Anniversarju tal-Kungress Ewkaristiku Internazzjona (1913) fl-1938, il-Kungress Provincjali Marjan -

(1949), il-Festi Ċentinarji flimkien tal-wasla f'pajjiżna ta' San Pawl u l-veskovat ta' San Publju (1960), l-Ewwel Miġja tal-Papa Ġwanni Pawlu II f'Malta (1990) u t-Tieni Miġja ta' l-isess Papa fl-2001 meta allura ibbeatifika tlieta minn hutna Maltin, jiġifieri Dun Ġorġ Preca, il-Kjeriku Injazju Falzon u s-Soru Adeodata Pisani. F'kull okkażjoni msemmija, Il-Fosos kienu ippakkjati b'folol kbar ta' nies. Ta' min jgħid li skond kalkolu li darba kien sar, Pjazza San Publju tesa` 100,000 ruh. Dan qieghed ngħidu biex insaħħah il-fatt ta' kemm attendew nies għal dawn l-avvenimenti reliġjużi.

Naturalment kien hemm okkażjonijiet reliġjużi oħra fuq skala nazzjonali li saru f'din il-pjazza kbira Furjaniza konnessi mad-Driegħ ta' San Frangisk Saverju (1924), il-Miġja tax-Xedaq Ta' Sant'Antnin ta'





Soċjeta Filarmonika Vilhena - Festa 2006

Padova, l-Inkurunazzjoni tal-Madonna ta' Damaxxena (1931), iċ-Ċentinarju ta' Santu Wistin, il-Konsagrazzjoni ta' Malta lill-Qalb Imqaddsa ta' Ġesu' (1935), l-Inkuronazzjoni tal-Madonna tas-Saħħa (1948) meqjuma għand il-Patrijiet Frangiskani tar-Rabat u li kienet l-ewwel manifestazzjoni li saret wara t-Tieni Gwerra Dinjija, tal-Madonna tal-Karmnu, San Ġużepp tar-Rabat u l-Inkuronazzjoni tal-Madonna ta' Caraffa.

Mill-banda l-oħra kienu numerużi l-meetings politiċi kbar organizzati miż-żewġ partiti politiċi ewlenin. Saru anke wirjiet b'shows għall-karita' u bi skop politiku. Avveniment li ahna l-Furjanizi xejn ma

hadna gost bih kien il-kunċert mill-maghruf kantant u pjanista Elton John. Biex sar dan kellhom anke jinghalqu xi toroq bi skomdita' għal hafna sewwieqa fi triqthom lejn il-Belt Valletta. Il-Furjanizi ma setghux anqas joqogħdu bilqieghda fuq il-fosos f'dik il-parti li giet magħluqa għall-pubbliku. Madankollu, iżda, tajjeb wiehed jgħid illi Pjazza San Publu (Il-Fosos) giet magħzula minn Elton John stess minhabba li kellha tiddominaha l-Knisja Arcipretli ta' San Publu. Video ta' dan il-kunċert intwera f'hafna partijiet tad-dinja u b'hekk miljuni setgħu jammiraw is-sbuħija tal-faċċata tat-tempju maestuż tagħna ddedikat lill-Ewwel Isqof ta' Malta u wiehed mill-Patruni tal-Gzejjer Maltin.



Huwa importanti li l-fosos li għandna fil-Floriana nibzghu għalihom. Ma n h a l l u h o m x jiddeterjoraw billi minn żmien għal iehor issir manutenzjoni kemm fuq it-tappieri kif ukoll u l-art li tiċcirkondahom. Kien għoddha saret hsara irreparabli meta għal xi snin il-fosos ta' quddiem il-Knisja saru car park



Socjeta Filarmonika Vilhena - Festa 2006



kemm ghall-karrozzi kif ukoll ghal trakkijiet. Kien bit-thabrik tas-Civic Council tal-Floriana li saru xatbiet biex ma thallewx aktar jidhlu vetturita' kull xorta biex jipparkjaw. Illum ta' min jilmenta li meta tkun se ssir attivita' politika qed jithallew jidhlu trakkijiet meta jkun qed jintrama l-arnar ghall-attivita' koncernata.

Bla dubju l-fosos li ghandna fil-Floriana huma patrimonju. Kemm-il darba turisti jistaqsu x'inhuma dawn. Hasra li hafna drabi min ikun mat-turisti ma jispjegalhomx kif suppost, dwar ghaliex saru, min ghamilhom, x'kien jitpoġġa fihom, ghadhomx jintuzaw. Wisq nibza' li anke l-generazzjonijiet prezenti ta' zghazagh u tfal hadd ma qed jghidilhom xejn ghajr biex iservu halli wiehed joqghod bilqiegħda fuqhom.



Fil-fehma tiegħi tkun idea tajba jekk almenu fossa wahda tigi miftuha għall-wiri, naturalment mghottija b'xi materjal sod iżda trasparenti u hdejha titqiegħed tabella b'kitba dwarha. Nahseb li din tista' tkun ukoll attrazzjoni turistika.